

AVVIŻI

1. Il-Ħadd 4 u 18 ta' April 2021 fl-4.00p.m. - Facebook
Il-Ħadd 2 u 16 ta' Mejju 2021 fl-4.00p.m. - Facebook
Il-Ħadd 6 u 20 ta' Ġunju 2021 fl-4.00p.m. - Facebook
Il-Ħadd 4 u 18 ta' Lulju 2021 fl-4.00p.m. - Facebook
2. Dawk li qalghu xi grazzja huma mhegġa li jiktbulna l-grazzja u jaghtuna kemm jistgħu dettalji dwarha. Tinsewx tiktbu isemkom, l-indirizz u n-numru tat-telefown. **Grazzji mingħajr isem shih, indirizz u numru tat-telefown ma jiġux ikkunsidrati.** Jekk ma tkunux tridu li jidher isemkom fuq il-fuljett dan ma jiġix ippubblikat. Huwa mportanti li, kemm jista' jkun, ittuna ċ-ċertifikat tat-tabib fejn jiċcertifika l-fejqan tagħkom.
- 3 Inhegġu lill-qarrejja biex jimlew il-formola ta' shubija fil-Moviment Madonna tal-Konsagrazzjoni. Dawn il-formoli jistgħu jittiehdu mill-Girgenti stess jew billi tiktbu lis-Segretarja, Dr. Sylvana Azzopardi, 6, Sqaq Nru. 2, Triq il-Kbira, Sigġiewi, SGW 1320 jew email fuq ourladyofconsecration@gmail.com.
4. Min hu nteressat li jkun jaf aktar dwar il-ġrajjet tal-Girgenti infakkrum li matul is-snin ġew ippubblikati seba' kotba bil-Malti kif ukoll bl-Ingliż kif ukoll brochure b'informazzjoni ġenerali dwar Ġuza u l-Girgenti. Dawn il-kotba u l-brochure jistgħu jinkisbu jew mill-Girgenti jew billi tiktbu lis-Segretarja fl-indirizz hawn fuq imsemmi.
5. Wiehed jista' jakkwista wkoll santi bit-talba ta' interċessjoni ta' Ġuza Mifsud (bil-Malti u bl-Ingliż) kif ukoll domni, *keychains*, u kuruni bix-xbieha tal-Madonna tal-Konsagrazzjoni. Dawn jinkisbu mill-Girgenti jew inkella mingħand xi membru tal-Kumitat.
6. Kopji antiki ta' dan il-fuljett jistgħu jinqraw minn fuq il-*website*.
7. L-indirizz tal-*website* tal-Moviment Madonna tal-Konsagrazzjoni huwa dan li ġej: www.ourladyofconsecration.org
8. Facebook: Madonna tal Konsagrazzjoni u Youtube: Guza Mifsud

DIKJARAZZJONI: Il-Bord Editorjali ta' dan il-fuljett jiddikjara li, bl-ebda mod, ma jrid jgħaddi ġudizzju fuq dak li hu soprannaturali fil-fatti msemmija hawnhekk. Dan il-ġudizzju jistennieh mill-Awtorità tal-Knisja.

Best Print - Qrendi

LEHEN IL-GIRGENTI

MAHRUĠ MILL-KUMITAT MADONNA TAL-KONSAGRAZZJONI

No. 126

April 2021

HARĠA ELETTRONIKA



**Għażiza
Madonna tal-
Girgenti u twajba
Ġuza Mifsud
itolbu għal Malta
u d-dinja biex
nehilsu minn din
il-pandemija.**

**Il-Kumitat Moviment Madonna tal-Konsagrazzjoni
jawgura Ghid Qaddis
lill-membri kollha tal-Moviment,
lill-qarrejja ta' dan il-fuljett,
lill-Maltin u l-Ghawdxin u l-proxxmu kollu.
Ġesu qalilna, "Jien hu l-qawmien u l-hajja. Kull min
jemmen fija, wkoll jekk imut ighix u kull min ighix u
jemmen fija, dan ma jmut qatt."**

ĠRAJJA U GRAZZJA LI TAGĦMLILNA KURAĠĠ

Din il-grazzja maqlugha mill-koppja Borg kienet diġa giet stampata fuq dan il-fuljett xi snin ilu. Imma hassejt li ghandi nerga nippubblika. Hija grazzja li apparti l-kobor ta' Alla turina wkoll hafna kwalitajiet sbieh li kellha Ġuza Mifsud. F'hin jew iehor ilkoll nghaddu minn sitwazzjonijiet diffiċli fil-hajja tagħna, kultant forsi nkunu ser naqtgħu qalbna imma le, naghmlu kuraġġ, niftakru li ma aħnix wahedna. Nafdaw f'Alla, inkabbru l-fidi tagħna fiH u f'Ommna Marija. Nitolbu wkoll lil Ġuza sabiex tinterċedi għalina quddiem il-Mulej. Naqraw din il-grazzja emozzjonanti u qawwija flimkien.

“Kien għall-ħabta ta' Ottubru tas-sena 1985 meta ommi, li dakinhar kellha sittin sena, kienet qed issofri minn ftuq gravi ħafna. It-tobba ma kellhox tama li jistgħu joperawha għaliex kellha qalbha għajjena. Jien u l-għarus tiegħi konna qed inhejju ruħna biex niżzewġu fil-31 ta' Mejju 1986 – jum il-Viżitazzjoni ta' Marija – imma meta bdejt nara l-qagħda diffiċli t'ommi li bilkemm setgħet tqum mis-sodda biex taqdi l-bżonnijiet personali tagħha kont qed naħseb li jkun aħjar jekk nipposponi t-tieg biex inkun nista' nieħu ħsieb lil ommi. Meta qsamt dan il-ħsieb m'ommi hi ma qablitx. Minflok talbitni mmur għand mara mis-Sigġiewi bl-isem ta' Ġuza. Qaltli biex ngħid lil Ġuza titlob għaliha għaliex – kif qalet ommi – din kienet titkellem mal-Madonna.

Jien dakinhar ma kontx naf jekk kellix nemmen jew le, imma żgur li ma kontx se ncaħhad lil ommi minn din il-ħaġa. Għalhekk ftiehemt mal-għarus tiegħi biex immorru nfittxu lil din il-mara. Meta wasalna s-Sigġiewi staqsejna lil xi residenti li malajr qalulna fejn kienet toqgħod.

Nara lil dawn iż-żewġ zghazagh għax ġew mill-bogħod

Laqgħetna mara f'kamra bis-sigġijiet li kollha kienu jħarsu lejn naħa wahda fejn kien hemm ix-xbiha tal-Madonna. Sa dak il-hin ma konniex

nafu li dik il-mara, li qaltilna npoġġu ma' xi nies oħra li kienu qed jistennew, ma kinitx Ġuza. Wara xi kwarta ħarġet mara anzjana minn kamra oħra u qalet: “Għal-lum daqshekk se nara nies għaliex ma niflaħx aktar. Ara, tal-aħħar nara lil dawn iż-żewġ zghazagh għaliex dawn ġew mill-bogħod.” Aħna ħarisna lejn in-nies li kien hemm fil-kamra imma kollha kienu akbar minna fl-eta'. Sthajna hafna għaliex aħna konna l-aħħar li wasalna. Imma la sejjhitilna dhalna.

Imxejna magħha mingħajr ma lissinna kelma. Kienet tidher batuta fiżikament imma wiċċha kellu xi ħaġa speċjali; żgur li ma kienx juri l-eta' li kellha.

Aħna m'għedniex kelma wahda għaliex ma kontx naf minn fejn se nibda imma ma kienx hemm għalfajn għaliex Ġuza donnha kienet taf kollox, anzi aktar milli konna nafu aħna. Resqet lejn gradenza u minn fuqha ħadet santa ċkejka tal-Madonna tal-Konsagrazzjoni u waqt li newwlithieli qaltli: “Hu din is-santa, agħtiha lil ommok u għidilha biex tpoġġiha taht l-imħadda. M'għandhiex għaliex tinkwieta għax ma hi se tagħmel l-ebda operazzjoni. Imma intom qisu li titolbu, lil Madonna hobbuha u afdawha. Jien se nitlob għalikom għax intom tridu tgħaddu minn ħafna.”

Bilkemm fl-aħna nlaqilqu grazzi. Hriġna minn hemm mibluġhin. Kif kienet taf fuq ommi? X'kien li se nghaddu minnu?

Iżzewwiġna f'Mejju tal-1986 kif kien ippjanat

Aħna għamilna kif qalet Ġuza. Ommi qamet mis-sodda u kompliet bid-dmirijiet kollha tad-dar sas-sena 2003 u mietet f'Lulju tas-sena 2005 b'puplesija. Iżzewwiġna f'Mejju tal-1986 kif kien ippjanat. Minbarra x-xewqa li nibdew inkabbru l-familja ma kienx jidher li ser naqtgħuha faċilment kien jidher li kollox kien sejjer sew sakemm qamet l-ewwel maltempata fil-bnazzi. Kien l-ewwel jum tas-sena 1987 u konna għand omm ir-raġel niċċelebraw il-bidu tas-sena l-ġdida meta omm ir-raġel mietet ħabta u sabta ta' 52 sena.

Qatt ma hi haġa faċli li tiflef lil ommok, imma żgur hu ferm aktar diffiċli meta ma tkunx qed tistenna li tmut persuna f'saħħitha u ta' eta' pjuttost żgħira. Aktar u aktar meta tkun l-uniku wild u ltim minn missierek ta' ħames snin. Biex tkompli tgħarraġ is-sitwazzjoni, persuna tal-familja qaltu li ommu mietet għaliex ma felhitx it-telfa tiegħu meta żżewweġ. Ir-raġel daħal fi krizi ta' dipressjoni, sar nervuż ħafna u beda jixrob u jpejjeper ħafna. Iż-żwieġ tagħna beda jindika diffikultajiet. F'Marzu ħriġt tqila bl-ewwel tarbija tagħna u r-raġel reġa sab skop biex iħares 'il quddiem. Disa' xhur sbieħ għaddew bħal ħolma sa ma wasal jum il-ħlas.

Is-skiet tat-tarbija ta l-ewwel indikazzjoni...

Kien is-26 ta' Diċembru 1987 meta, wara kwazi tmintax-il siegħa ta' ħlas diffiċli, twieled tifel. Is-skiet tat-tarbija ta l-ewwel indikazzjoni li xi haġa ma kenitx sejra sew. Imma meta ħaduh biex jagħmlulu xi tubi assiguratni li kien biss għajjen u qaluli biex nistrieħ għaliex żgur li hu kien se jirkupra qabli u jkollu bżonn omm f'saħħitha. Dak il-lejl hassejtni spicċuta u għalkemm muġuġha irqadt sal-erbgħa ta' filgħodu meta ġiet infermiera tqajjima biex immorru n-nursery niehdu t-trabi. Jien ukoll ippruvajt nagħmel bħall-ommijiet l-oħra iżda malajr waqqfuni għaliex it-tifel ma kienx tajjeb biex joħroġ. Stajt nara t-tifel tagħna biss minn wara ħġieġa, kien ikħal u kellu tubi minn imnieħru biex jisquh minnhom. Kien jidher ċar li ma kienx komdu. Kien iqarras wiċċu u jagħmel ftit hoss biss imma ma kienx jibki bħat-trabi l-oħra. Kienu jgħiduli li għadu għajjen u li kelli nħalli f'idejhom. Kienu jistednuni mmur nistrieħ; imma kif tista' tistrieħ? Dik il-ħabta l-irġiel kienu jidhlu biss bil-hin. Ix-xokk hassejtu enormi. Meta ma jkollokx ma' min taqsam il-piż dejjem tħossu itqal. Fil-każ tiegħi r-raġel kien inkwiet ieħor. Kif kont ser ngħidlu meta kien għadu bilkemm irkupa wara l-mewt t'ommu? Meta wasal ħin id-dħul bilkemm flaħt nitkellem. Hassejtni falluta, kelli sens ta' ħtija enormi. Forsi veru li ommu mietet għax iżżewwiġna u issa lanqas kelli hila nagħtiħ tarbija b'saħħitha. Konna qisna żewġ iċċassati, nippurwaw nagħmlu kuraġġ lil xulxin kieku... imma minn ħalqna biss għaliex qalbna kienet maqsuma.

Lejl u nhar kont iħares lejn it-tifel minn wara l-ħġieġa tan-nursery. Kien jidher li sejjer lura. Darba ġew jeħdulu x-ray fis-sagħtejn ta' filgħodu u meta tlabthom ir-riżultat baqghu jinsistu li t-tarbija kienet biss għajjena wara ħlas diffiċli. Tassew li kien l-ewwel wild tiegħi u esperjenza ma kellix imma l-kliem tagħhom ma kienx jikkonvinċini. Kont ngħid li jew ma jafux x'għandu jew ma jridux juruni.

Qalli li dak kien l-uniku mument li stajt inżomm lit-tarbija tiegħi ħajja

Wara xi granet tfaċċa tabib barrani u meta beda jinviżta lit-tifel kien jidher ftit eċitat. Wara li staqsieni jekk kontx ommu staqsieni jekk xtaqx inżommu ftit f'idejja. Kont għadni qatt ma żammejtu imma bl-għejja li kelli bżajt li jaqgħali u għidli li aħjar le, imma hu kien pront wieġeb li dak kien l-uniku mument li stajt inżomm lit-tarbija tiegħi ħajja. Dar fuq l-infermiera u qalilhom: "Rush this baby to an incubator... this baby is dying." L-infermiera neżżgħet lit-tarbija u kebbitha f'ħarqa u waqt li tatni l-ħwejjeġ staqsietni jekk xtaqtx li t-tifel jitgħammed u x'isem ridt intih. Jien bqajt wieqfa, b'saqajja jirtogħdu, nħares lejn l-infermiera titbiegħed. Issa ma stajt aktar iħares lejħ minn wara l-ħġieġa. Kienu ħaduh u ma nafx nergax narah ħaj. Infermiera oħra assiguratni li hemm se jkollu aktar attenzjoni u wegħditni li kif jagħmlu dak li hemm bżonn isir tiġi għaliya u teħodni narah.

Jekk jgħix ikollu problemi mentali

Għalkemm il-hin rajtu eternita', fl-aħħar wasal il-mument. It-tifel issa kien f'inkubatur, ikħal u b'salt wajers u pajpijiet imwahħlin. Il-professur qalli li t-tifel kellu problemi serji fil-pulmuni. L-ilma tat-twelid marlu fil-pulmuni u sarlu materja bil-konsegwenza li ma bdewx jaħdmu sew tant li t-tifel ma kellux biżżejjed ossiġnu. Qalli li x'aktarx it-tifel jitlef il-battalja imma jekk jgħix żgur li jkollu problemi mentali minħabba ż-żmien twil li għamel b'nuqqas t'ossiġnu.

Hassejtni qisni d-duluri nħares lejn ibni jmut u ma nista' nagħmel

xejn. Dak il-hin ftakart fid-devozzjoni li kellha ommi lejn il-Madonna tal-Konsagrazzjoni u tlabt lill-Madonna biex iżzomm it-tarbija tagħna f'hoġorha kif zammet lil Ġesu'.

Haġa tal-ghageb, it-tifel beda jiehu kulur roża sabiħ u beda ġej għan-normal. Il-professur qal li jidher li l-Verġni Mbierka kienet qed titlob għal dan it-tifel għaliex il-pulmuni jidhru li qed jissaffew mill-kwantita' ta' materja. Issa kien fadal problema oħra, dik li tiġi stabbilita l-ħsara li saret fil-moħħ minħabba nuqqas ta' ossiġnu. Meta bdew it-testijiet sabu li t-tifel ma kien qed jindika ebda ħsara fil-moħħ.

Ġuża qaltilna li l-Madonna trid xi haġa minn dik it-tarbija

Wara ftit ġimghat li hareġ mill-isptar ikkuntatjajna lil Ġuża Mifsud biex nipprezentawh lill-Madonna fil-Girgenti. Kien l-ewwel tarbija pprezentata fil-Girgenti u Ġuża ftiehmet magħna biex nitilgħu magħha waqt laqgħa ta' talb u tipprezentah hija stess. Wara li talbet quddiem il-Madonna bit-tarbija f'idejha Ġuża qaltilna li l-Madonna trid xi haġa minn dik it-tarbija.

Għaddew erbġha u għoxrin sena minn dan l-episodju. Għal grazzja t'Alla u bl-interċessjoni ta' Ommna Marija, it-tifel li suppost miet – u jekk stess kellha tirbaħ il-possibilita' ċkejkna li jgħix kellu jkun b'diżabbilita' mentali – illum huwa Reliġjuż b'saħħtu u qed jipprepara għas-sacerdozju.

Nitlob lill-Verġni Mbierka tal-Konsagrazzjoni biex tkun hi stess li tmexxi lit-tifel tagħna fil-ħajja kkonsagrata lil Alla l-Imbierak.

Jalla jkun reliġjuż marjan għal dejjem.

Għall-akbar glorja t'Alla.” Firma: Antonia Borg

Minn meta nkitbet din il-grazzja dan ir-reliġjuż laħaq sacerdot u anke huwa kappillan ta' parroċċa f'Malta.

TALBA LIL SAN ĠUZEPP

O Mqaddes Ġuzeppi, fil-hemm li fih ninsabu, lejk nirrikorru u b'tama qawwija nsejhu l-patroċinju tiegħek, wara dak tal-Gharusa Mqaddsa tiegħek.

Mela f'ġieħ dik ir-rabta għażiża ta' mħabba li biha kont marbut max-Xebba bla tebgħa, omm Alla, u f'ġieħ dik l-imħabba ta' missier li biha ħabbejt lit-tfajjel Ġesù, nitolbuk li tħares ħarsa ħelwa lejn il-wirt għaziż, li Ġesù Kristu rebah b'demmu, u bis-setgħa u bil-għajjnuna tiegħek tidhol għalina fil-bżonnijiet tagħna.

Kif int, O Ġuzeppi, kont taħseb f'din l-art għall-Familja Mqaddsa u tħarisha, hekk ukoll hu ħsieb tal-familja maħtura ta' Ġesù Kristu. Eqred minn ġo nofsna, Missier ħanin, din il-pesta ta' erruri u ta' ħażen li qegħdin imarrdu d-dinja. Ieqaf magħna mis-smewwiet, f'din il-gwerra li għandna mal-qawwa tad-dlamijiet, O Protettur qawwi tagħna. U kif darba hlist mill-mewt lill-Bambin Ġesù, hekk issa iddefendi l-Knisja Mqaddsa t'Alla mit-tnassis tal-għedewwa u minn kull hemm.

Xerred dejjem fuq kull wiehed u waħda minna l-patroċinju tiegħek, sabiex bl-eżempju u bil-għajjnuna tiegħek, nistgħu ngħixu ħajja qaddisa, nagħmlu mewta tajba, u naqilgħu l-hena ta' dejjem ġewwa l-ġenna. Ammen.

TALBA

Sinjur Alla tal-Eżerciti ixhet il-ħarsa tiegħek fuqi, twarrabx idejk minni u żommni dejjem marbut/a mal-volontà mqaddsa tiegħek.

Mulej, nadurak, imbierkek u nfaħħrek u filwaqt li niżżik ħajr tad-doni u l-grazzji li inti tajt lil Ġuża Mifsud, nitlobok sabiex bl-interċessjoni tagħha u ta' Ommi Marija Santissima, taqlagħli din il-grazzja li tant nixtieq. Amen. *Glorja lill-Missier...*